

ЗАКОН ЗА ФИНАНСИСКА ПОДДРШКА НА ИНВЕСТИЦИИ

Редакциски пречистен текст¹

Предмет на законот

Член 1

Со овој закон се уредуваат видовите, висината, условите, начинот и постапката за доделување на финансиска поддршка на инвестициите на деловните субјекти кои ќе инвестираат во Република Северна Македонија.

Член 2

Овој закон претставува шема на помош согласно прописите со кои се уредува контролата на државната помош.

Цел на законот

Член 3

Целта на овој закон е поттикнување на економскиот раст и развој во Република Северна Македонија преку поддршка на инвестициите за зголемување на конкурентноста на економијата на Република Северна Македонија и на вработувањата.

Значење на употребени поими

Член 4

Одделни изрази употребени во овој закон го имаат следново значење:

1. „Давател на државна помош“ е Владата на Република Северна Македонија,
2. „Деловен субјект“ е трговец регистриран во Регистар на трговски друштва во Централен Регистар на Република Северна Македонија,
3. „Добавувач“ е секој деловен субјект кој не е капитално или на кој било друг начин согласно закон поврзан со корисникот на финансиската поддршка од овој закон и кој врши претходни процеси и операции врз производот кој се доставува и вградува во производот на корисникот на финансиската поддршка,
4. „Државна помош“ е помош доделена од давателот на државната помош во форма на финансиска поддршка согласно овој закон,
5. „Индустриско истражување“ е планирано или критичко истражување со цел стекнување на нови знаења и вештини за развој на нови производи, процеси или услуги или за значително подобрување на постојните производи, процеси и услуги,
6. „Организационен облик за технолошки развој и истражување“ е место во или вон производствениот капацитет на корисникот на финансиската поддршка каде што тој развива или иновира високо-технолошки производи, технологии или

¹Редакциски пречистениот текст на Законот за финансиска поддршка на инвестиции, ги опфаќа: основниот текст на Законот, објавен во “Службен весник на РМ“ бр.83/18, Законот за изменување и дополнување на Законот за финансиска поддршка на инвестиции, објавен во “Службен весник на РСМ“ бр.98/19, Законот за изменување и дополнување на Законот за финансиска поддршка на инвестиции, објавен во “Службен весник на РСМ“ бр.124/19 и Законот за изменување и дополнување на Законот за финансиска поддршка на инвестиции, објавен во “Службен весник на РСМ“ бр.178/21, во кои е означено времето на нивното влегување во сила и примена.

производствени процеси, при што развојот на производот или иновацијата не вклучуваат редовни и вообичаени модификации на производи, производни линии, производни процеси, постојни сервиси и други тековни активности иако тие внесуваат промени. Производствениот процес на деловниот субјект сам по себе не се смета за активност на организациониот облик за технолошки развој и истражување.

7. „Високо квалификуван персонал“ се истражувачи, инженери, дизајнери и маркетинг менаџери со високо образование и најмалку пет години релевантно професионално искуство.

8. „Оправдани инвестициски трошоци“ се трошоци за вложувања во материјални и нематеријални средства за потребите на инвестицискиот проект,

9. „Материјални средства“ се сите средства како земјиште, згради, опрема, постројки и нови машини потребни за реализација на инвестицискиот проект,

10. „Нематеријални средства“ се вложувања во трансфер на технологија, стекнување патенти, лиценци, знаење и искуство (know-how), други права од интелектуална сопственост признаени во националното законодавство во земјата на потекло на правото односно во Република Северна Македонија или непатентирано техничко знаење потребни за реализација на инвестициски проект,

11. „Корисник на финансиска поддршка“ е секој деловен субјект на кој му е доделена финансиска поддршка за реализација на инвестициски проект согласно овој закон,

12. „Продуктивни почетни инвестиции“ се инвестиции во материјални и/или нематеријални средства поврзани со:

- основање на нов деловен субјект;
- проширување на капацитетот на производството на постојниот деловен субјект;

- воведување на произведен процес;

- воведување на нови производи;

- суштинска промена во целокупниот процес на производство на постојниот деловен субјект и

- стекнување на основни средства од деловен субјект кој е во постапка на стечај, под услов истите да се купени од субјект којшто не е во капитална или друга поврзаност согласно закон со субјектот од кој се купуваат средствата.

13. „Нова машина“ е секоја машина, опрема или постројка произведена не порано од две години од датумот на купување, и е набавена или произведена од корисникот на финансиската поддршка под реални пазарни услови и цена утврдени согласно меѓународни сметководствени стандарди прифатени во Република Северна Македонија.

14. „Инвестициски проект“ се сите активности кои ќе бидат преземени од деловниот субјект и кои вклучуваат инвестиции во изградба на нови односно адаптација, реконструкција или доградба на веќе постоечки објекти, набавка на опрема, машини и постројки и отворање на нови работни места согласно деловниот план, како и инвестиции во нематеријални средства.

15. „Голем инвестициски проект“ е инвестициски проект со вредност над 50.000.000 евра во денарска противвредност,

16 „Почеток на реализација на инвестициски проект“ е датум утврден во договорот за финансиска поддршка на инвестициите кој ќе содејствува со видот на инвестицискиот проект.

Времетраење и одржување на инвестициски проект

Член 5

(1) Инвестицискиот проект за кој се доделува финансиска поддршка согласно со овој закон не може да трае подолго од пет години од денот на почетокот на реализација на инвестицискиот проект.

(2) Корисникот на финансиската поддршка кој примил финансиска поддршка согласно со овој закон има обврска да ја одржува инвестицијата за период од најмалку пет години по датумот на завршување на инвестицискиот проект.

Учество на корисникот на финансиска поддршка во финансирањето

Член 6

Учеството на корисникот на финансиската поддршка во инвестицијата треба да изнесува најмалку 25% од вкупните оправдани инвестициски трошоци преку сопствени средства или од други извори на финансирање кое не претставува државна помош во смисла на Законот за контрола на државната помош.

Обврска за пријавување на големи проекти

Член 7

За секој голем инвестициски проект, давателот на државната помош задолжително ја известува Комисијата за заштита на конкуренцијата согласно закон.

Кумулација на финансиската поддршка

Член 8

(1) Вкупната финансиска поддршка која може да биде исплатена согласно овој и друг закон не може да надмине 50% од висината на реализираните оправдани инвестициски трошоци.

(2) За големи инвестициски проекти висината на финансиска поддршка од овој закон изнесува:

- до 50% од оправданите инвестициски трошоци за инвестициски проект до 50.000.000 евра;

- до 25% за делот на оправданите инвестициски трошоци за инвестициски проекти од 50.000.000 евра до 100.000.000 евра и

- до 17% за делот на оправданите инвестициски трошоци за инвестициски проект кои надминуваат 100.000.000 евра.

(3) Максималниот интензитет на финансиската поддршка од ставот (1) на овој член не се однесува на финансиска поддршка која се доделува и исплатува за воспоставување на организациони облици за технолошки развој и истражување. Максималниот интензитет по корисник за финансиска поддршка која се доделува и исплаќа за воспоставување на организациони облици за технолошки развој е утврдена во членот 20 од овој закон.

Субјекти кои можат да бидат корисници на финансиска поддршка

Член 9

(1) Субјекти кои можат да бидат корисници на финансиска поддршка се деловни субјекти:

- кои започнале продуктивна почетна инвестиција и
- кои оствариле пораст на вкупни приходи од работењето во последната година во однос на просекот од претходните три години или за пократок период доколку деловниот субјект е регистриран и започнал со дејност во период пократок од четири години сметано од денот на доставување на барање за доделување на финансиска поддршка и

- кај кои просечниот број на вработени во последната година во однос на просекот од претходните три години не бил намален за повеќе од 5% или за пократок период доколку деловниот субјект е регистриран и започнал со дејност во период пократок од четири години сметано од денот на доставување на барање за доделување на финансиска поддршка.

(2) Корисници на финансиска поддршка можат да бидат и новоформирани деловни субјекти кои не ги исполнуваат условите од ставот (1) алинеи 2 и 3 на овој член.

(3) Корисници на финансиска поддршка можат да бидат и деловните субјекти од кожарско-преработувачката и текстилната индустрија, при што за овие деловни субјекти не се применуваат условите од ставот (1) алинеја 3 на овој член.

(4) Корисници на финансиска поддршка можат да бидат и деловните субјекти кои вршат дејности поврзани со наменско производство (вооружување и воена опрема).

(5) Деловниот субјект ќе се стекне со право да користи финансиска поддршка согласно со овој закон ако кумулативно ги исполни условите предвидени во ставот (1) на овој член.

Субјекти кои не можат да бидат корисници на финансиска поддршка

Член 10

Финансиска поддршка согласно овој закон не може да биде доделена на субјекти:

- јавни претпријатија основани и во сопственост на државата и единиците на локалната самоуправа, трговски друштва кои се во целосна или делумна сопственост на државата и единиците на локалната самоуправа, јавните приватни партнерства во кои учествува државата или единиците на локалната самоуправа,

- кои се носители на лиценца за производство на електрична енергија, но само доколку добиваат механизми за поддршка (повластени тарифи или премиуми), односно електричната енергија ја продаваат по регулирани цени,

- кои вршат регулирана дејност чија цена ја одредува независно регулаторно тело,

- корисници на право на концесии на добра од општ интерес, но само доколку концесијата се користи за продуктивна почетна инвестиција,

- кои произведуваат акцизна стока и тоа само за делот за производство на акцизна стока,

- кои вршат дејност од областа на примарно земјоделство, шумарство и рибарство, освен преработувачки дејности во земјоделството, шумарството и рибарството кои не користат субвенции;

- кои вршат градежни дејности поврзани со изградба и продажба на станови и станбени и деловни згради и тоа само за делот на градежната дејност изградба и продажба на станови, станбени и деловни згради.

Ограничување на финансиска поддршка

Член 11

Финансиска поддршка за реализација на инвестициски проект согласно овој закон не може да се додели на деловен субјект во технолошки индустриски развојни зони за исти оправдани трошоци како и на други деловни субјекти надвор од технолошко индустриски развојни зони за исти оправдани трошоци за кои веќе е доделена државна помош.

Реализација на финансиската поддршка

Член 12

Финансиската поддршка која се доделува на деловните субјекти согласно со овој закон ќе се реализира на годишно ниво со директна исплата на сметката на корисникот во постапката утврдена со овој закон и согласно со склучениот договор за финансиска поддршка.

Враќање на примена финансиската поддршка во случај на неисполнување на преземени обврски

Член 13

Во случај на неисполнување на преземени обврски врз основа на склучен договор за доделување на финансиска поддршка согласно овој закон, корисникот на финансиската поддршка е должен да ја врати примената финансиска поддршка во обем, рок и на начин уредени со договорот за финансиска поддршка.

Видови на финансиска поддршка

Член 14

- (1) Видови на финансиска поддршка за инвестиции и конкуретност се:
- а) Поддршка за нови вработувања;
 - б) Поддршка за воспоставување и унапредување на соработка со добавувачи од Република Северна Македонија;
 - в) Поддршка за воспоставување на организациони облици за технолошки развој и истражување;
 - г) Поддршка за инвестициски проекти од значаен економски интерес;
 - д) Поддршка за пораст на капитални инвестиции и приходи;
 - ѓ) Поддршка за преземање на деловни субјекти во потешкотии и
 - е) Поддршка за зголемување на конкуретност на пазарот.
- (2) Деловниот субјект може да поднесе барање за склучување на договор за финансиска поддршка за повеќе видови на финансиска поддршка за инвестиции и конкуретност од ставот (1) на овој член.

Финансиска поддршка за нови вработувања

Член 15

(1) Финансиска поддршка за нови вработувања во рамки на инвестицискиот проект се доделува за нови вработувања на државјани на Република Северна Македонија со полно работно време.

(2) Деловен субјект кој ќе исплаќа месечна нето плата која е најмалку за 50% повисока од минималната нето плата предвидена со Законот за минимална плата во Република Северна Македонија има право на финансиска поддршка во износ од 20% од исплатената месечна нето плата за секое ново вработување во текот на претходната година, за месеците за кои е исплатена нето плата.

(3) Максималниот годишен износ на финансиската поддршка од ставот (2) на овој член кој може да се додели за едно ново вработување изнесува 4.400 евра. Максималниот годишен износ на финансиската поддршка се утврдува сразмерно за периодот од денот на вработување.

(4) Финансиската поддршка од ставот (2) на овој член не може да се исплаќа за временски период подолг од пет години.

Член 16

За остварување на финансиска поддршка од членот 15 од овој закон, најмалку 50% од нововработените лица во текот на годината за која се бара финансиска поддршка треба да се лица кои исполнуваат најмалку еден од следниве услови и тоа:

- најмалку три месеци пред вработувањето да немале засновано работен однос и најмалку 12 месеци пред вработувањето да не биле вработени кај корисникот на финансиската поддршка или во поврзан деловен субјект или
- прв пат да засноваат работен однос со него или
- последниот работен однос да им престанал поради отворање на стечајна или ликвидациона постапка или
- непосредно пред вработувањето да бил вработен во јавна или државна администрација.

Финансиска поддршка за воспоставување и унапредување на соработка со добавувачи регистрирани во Република Северна Македонија

Член 17

(1) Финансиската поддршка за воспоставување и унапредување на деловната соработка со добавувачи се однесува на деловни субјекти кои вршат дејност во технолошко индустриските развојни зони и кои ќе набават и вградат производи од добавувачи во крајниот производ наменет за извоз.

(2) Финансиската поддршка од ставот (1) на овој член изнесува 10% од вредноста на вкупно извршените набавки на производи од добавувачи што се вградуваат во производот на корисникот на финансиската поддршка во претходната година, под услов вкупните набавки од добавувачи да бидат најмалку 7,5% од вкупните набавки на корисникот на финансиска поддршка во претходната година.

(3) Максималниот годишен износ на финансиската поддршка од ставот (2) на овој член не може да изнесува повеќе од 300.000 евра во денарска противвредност по среден курс на Народна банка на Република Северна Македонија на денот на исплатата.

(4) Во деловната соработка од ставот (1) на овој член не се земаат предвид набавки извршени од јавни претпријатија (електрична енергија, горива, гас, вода, комуналии, телеком услуги и слично), како и адвокатски, сметководствени или консултантски услуги.

(5) Финансиската поддршка од ставот (1) на овој член не може да се исплаќа за временски период подолг од пет години.

Член 18

За остварување на правото на финансиска поддршка од членот 17 од овој закон потребно е корисникот да реализирал набавки од добавувачи кои не се капитално или на кој било начин согласно со закон поврзани со корисникот на финансиската поддршка и кои вршат претходни процеси и операции врз производот кој се доставува и вградува во производот на корисникот на финансиската поддршка.

Член 19

Корисникот на финансиската поддршка од членот 17 од овој закон има обврска да ја одржи дејноста најмалку пет години сметано од последната година за која е исплатена финансиската поддршка.

Финансиска поддршка за воспоставување на организациони облици за технолошки развој и истражување

Член 20

(1) Финансиска поддршка за воспоставување на организациони облици за технолошки развој и истражување се доделува за воспоставување на одделенија, центри или друг облик на организациска структура, во кои се реализираат одржливи истражувачки и развојни проекти и/или се ангажира високо квалификуван персонал со цел стекнување на нови знаења и вештини за развој на нови производи, производни процеси и услуги или за значително подобрување на постојните производи, производните процеси и услуги во производните дејности, со исклучок на прототипи.

(2) Финансиската поддршка од ставот (1) на овој член се доделува на деловни субјекти кои ќе формираат самостојни организациони облици за технолошки развој и истражување, или ќе ги формираат како дел од постојната организациона структура.

(3) Финансиската поддршка од ставот (1) на овој член изнесува 50% од вкупните оправдани инвестициски трошоци за индустриско истражување, но не повеќе од 1.000.000 евра во денарска противвредност по среден курс на Народната банка на Република Северна Македонија на денот на исплатата за времетраење на инвестицискиот проект.

(4) Оправдани инвестициски трошоци од ставот (1) на овој член се:

- персонални трошоци (истражувачи, техничари и друг кадар за поддршка, вработени или ангажирани на проектот за истражување) до степенот до кој персоналот е вработен или ангажиран за потребите на истражувачкиот проект,
- трошоци за инструменти, нови машини и опрема кои се користат за потребите на истражувачкиот проект, до степенот до кој истите се користат за потребите на истражувачкиот проект,
- трошоци за згради и земјиште на кое ќе се воспостави организационен облик за технолошки развој, до степенот до кој истите се користат за потребите на истражувачкиот проект,
- трошоци за договорно истражување, техничко знаење и патенти, купени или лиценцирани од страна на надворешни извори, по пазарни цени, како и трошоци за консултантски и еквивалентни услуги кои исклучиво се користат за истражувачките активности,
- дополнителни трошоци настанати директно како резултат на истражувачки проекти; и

- други оперативни трошоци, вклучувајќи ги и трошоците за материјали, набавки и слични производи настанати директно како резултат на истражувачката дејност.

(5) Финансиската поддршка од ставот (3) на овој член се исплаќа за временски период не подолг од пет години.

Членот 21 е избришан, види: Закон за изменување и дополнување на Законот за финансиска поддршка на инвестиции ("Службен весник на РСМ" бр.178/21).

Финансиска поддршка за инвестициски проекти од значаен економски интерес за Република Северна Македонија

Член 22

Инвестициски проекти од значаен економски интерес за Република Северна Македонија се:

- инвестициски проекти чии оправдани инвестициски трошоци изнесуваат најмалку 4.000.000 евра и во рамки на кои се создаваат најмалку 300 нови работни места или
- инвестициски проекти чии оправдани инвестициски трошоци изнесуваат најмалку 15.000.000 евра.

Член 23

Финансиската поддршка за инвестициски проекти од значаен економски интерес за Република Северна Македонија се состои од:

а) исплата на средства во висина на платениот данок на личен доход од платите на нововработените лица, државјани на Република Северна Македонија почнувајќи од датумот на почеток на инвестицискиот проект;

б) исплата на средства во висина на платениот данок на добивка, кој произлегува исклучиво од активностите во рамки на инвестицискиот проект;

в) парични средства во износ до 10% од оправданите инвестициски трошоци (материјални и нематеријални средства) реализирани во рамки на инвестицискиот проект, но не повеќе од 1.000.000 евра годишно во денарска противвредност по среден курс на Народната банка на Република Северна Македонија на денот на исплатата;

г) исплата на парични средства за секое нововработено лице за кое е континуирано исплатена нето-плата повисока за најмалку 50% од висината на минималната нето-плата пропишана со Законот за минимална плата во Република Северна Македонија и тоа:

- износ од 2.000 евра во денарска противвредност по среден курс на Народната банка на Република Северна Македонија на денот на исплатата, за првите 300 нововработени лица во рамки на инвестицискиот проект,

- износ од 3.000 евра во денарска противвредност по среден курс на Народната банка на Република Северна Македонија на денот на исплатата, само за делот на нововработените од 301 до 500 лица,

- износ од 3.500 евра во денарска противвредност по среден курс на Народната банка на Република Северна Македонија на денот на исплатата, само за делот на нововработените од 501 до 1.000 лица,

- износ од 4.000 евра во денарска противвредност по среден курс на Народната банка на Република Северна Македонија на денот на исплатата, само за делот на новонаеманите од 1.001 до 2.000 лица.

(2) Финансиската поддршка од ставот (1) точки а) и б) од овој член не може да се додели на корисници кои користат финансиска поддршка од ист вид согласно закон.

(3) Финансиската поддршка од ставот (1) точка в) од овој член не може да се додели на корисници кои користат финансиска поддршка од членот 25 од овој закон.

(4) Финансиската поддршка од ставот (1) точка г) алинеи 1, 2, 3 и 4 на овој член не се доделува на корисници кои користат финансиска поддршка од членот 15 од овој закон.

Член 24

(1) Финансиската поддршка од членот 23 став (1) точка а) од овој закон се остварува на годишно ниво во времетраење до десет години сметано од месецот во кој започнува инвестицискиот проект.

(2) Финансиската поддршка од членот 23 став (1) точка б) од овој закон се остварува на годишно ниво во времетраење до десет години сметано од датумот во кој започнува инвестицискиот проект, сметано од годината на склучување на договорот за финансиска поддршка.

(3) Финансиската поддршка од членот 23 став (1) точка в) од овој закон се остварува на годишно ниво за период од пет години сметано од датумот на започнување на инвестицискиот проект.

(4) Финансиската поддршка од членот 23 став (1) точка г) алинеи 1, 2, 3 и 4 од овој закон ќе се исплатува еднократно за секое ново - создадено работно место на годишно ниво за период од пет години сметано од датумот на започнување на инвестицискиот проект.

(5) Корисникот на финансиската поддршка треба да ја одржи инвестицијата и новосоздадените работни места за кои е примена финансиска поддршка согласно со членот 23 став (1) точка г), за период од најмалку пет години сметано од датумот на завршување на инвестицискиот проект.

Финансиска поддршка за пораст на капитални инвестиции и приходи

Член 25

(1) Финансиска поддршка за пораст на капитални инвестиции и приходи е поддршка за деловни субјекти кои реализираат почетни или дополнителни инвестициски вложувања за набавка на нови машини и опрема и/или за инвестиции во објекти и земјиште неопходни за дејноста на корисникот во рамките на инвестицискиот проект, како и за нематеријални средства.

(2) Максималниот годишен износ на финансиската поддршка од ставот (1) на овој член ќе изнесува 10% од оправданите инвестициски трошоци, но не повеќе од 1.000.000 евра во денарска противвредност по среден курс на Народна банка на Република Северна Македонија на денот на исплатата.

(3) Финансиската поддршка од ставот (1) на овој член ќе се исплаќа на годишно ниво, но не подолго од пет години.

(4) Корисникот на финансиската поддршка треба да ја одржи инвестицијата за период од пет години од последната година во која е завршена сметано од датумот на завршување на инвестицискиот проект.

Членот 26 е избришан, види: Закон за изменување и дополнување на Законот за финансиска поддршка на инвестиции ("Службен весник на РСМ" бр.178/21).

Финансиска поддршка за преземање на деловни субјекти во потешкотии

Член 27

(1) Финансиска поддршка се доделува на деловни субјекти кои ќе преземат други деловни субјекти во потешкотии и кои ќе започнат продуктивна почетна инвестиција.

(2) Максималниот износ на финансиската поддршка од ставот (1) на овој член ќе изнесува 10% од трошоците за преземање на деловниот субјект во потешкотии, но не повеќе од 1.000.000 евра во денарска противвредност по среден курс на Народната банка на Република Северна Македонија на денот на исплатата.

(3) Финансиската поддршка од ставот (1) на овој член се исплаќа еднократно во рок од 12 месеци сметано од денот на преземање на деловниот субјект во потешкотии.

(4) Користењето на финансиската поддршка од ставот (1) на овој член го исклучува користењето на финансиска поддршка од членот 25 од овој закон.

Член 28

(1) За остварување на финансиската поддршка од членот 27 од овој закон корисникот треба да ги исполни следниве услови и тоа:

- да преземе деловен субјект во постапка за реорганизација спроведена во отворена стечајна постапка,

- да е деловен субјект кој во периодот од последните три години пред отворањето на стечајната постапка освен преку деловна соработка не бил поврзан на кој било начин со деловниот субјект кој е во постапка на стечај.

(2) Корисникот на финансиска поддршка треба да започне со производство најдоцна во период од две години од преземањето на деловниот субјект во потешкотии.

(3) Корисникот на финансиската поддршка треба да го одржи инвестицискиот проект за период од пет години сметано од датумот на завршување на инвестицискиот проект.

Финансиска поддршка за зголемување на конкурентност на пазарот

Член 29

(1) Финансиската поддршка за деловни субјекти кои ја зголемиле својата конкурентност на пазарот се доделува за остварен пораст на приходи од работење.

(2) Максималниот годишен износ на финансиската поддршка од ставот (1) на овој член изнесува 10% од оправданите инвестициски трошоци, но не повеќе од 1.000.000 евра во денарска противвредност по среден курс на Народната банка на Република Северна Македонија на денот на исплатата.

(3) Финансиската поддршка од ставот (1) на овој член ќе се исплаќа на годишно ниво, но не подолго од пет години.

Член 30

За остварување на финансиска поддршка од членот 29 од овој закон корисникот на финансиската поддршка треба да оствари пораст на приходите од работењето во последната година од најмалку 5% во однос на просекот во претходните три години или за пократок период во зависност од датумот на кој деловниот субјект е регистриран и започнал со дејност.

Рамномерен регионален развој

Член 31

(1) Со цел придонесување кон рамномерен регионален развој, корисниците на финансиска поддршка ќе добијат дополнителна финансиска поддршка во зависност од планскиот регион каде што се реализира продуктивната почетна инвестиција.

(2) Дополнителната финансиска поддршка ќе се пресметува како процентуална разлика помеѓу планскиот регион со највисока вредност на БДП по глава на жител и вредноста на БДП по глава на жител на планскиот регион во кој се реализира продуктивната почетна инвестиција.

(3) Дополнителната финансиска поддршка од ставот (2) на овој член ќе се аплицира врз одобрените износ на финансиска поддршка за годината за која се однесува барањето за исплата.

(4) За потребите на пресметка на дополнителната финансиска поддршка од ставот (2) на овој член ќе се користат последните достапни податоци за БДП по глава на жител по региони кои ги објавува Државниот завод за статистика на Република Северна Македонија.

Членот 32 е избришан, види: Закон за изменување и дополнување на Законот за финансиска поддршка на инвестиции ("Службен весник на РСМ" бр.178/21).

Финансиска поддршка за деловни субјекти основани од државјани на Република Северна Македонија со постојан или привремен престој надвор од Република Северна Македонија

Член 33

(1) За продуктивни почетни инвестиции на деловни субјекти основани од државјани на Република Северна Македонија, коишто имаат или имале регулиран постојан или привремен престој во странство, односно надвор од Република Северна Македонија во период од најмалку пет години, до денот на поднесувањето на барањето, износот на финансиската поддршка од членот 23

став (1) точка (в), членот 25 став (2), членот 27 став (2) и членот 29 став (2) од овој закон, се зголемува за 15% од оправданите инвестициски трошоци, но не повеќе од 1.000.000 евра во денарска противвредност по среден курс на Народната банка на Република Северна Македонија на денот на исплатата, на годишно ниво.

(2) Државјани на Република Северна Македонија од ставот (1) на овој член, треба да поседуваат најмалку 51% од сопственоста на деловниот субјект, при поднесување на барањето за исплата, како и за целиот период на важењето на договорот за финансиска поддршка.

Доделување на финансиска поддршка

Член 34

(1) Финансиската поддршка согласно овој закон ја доделува Владата на Република Северна Македонија.

(2) Договорите за финансиска поддршка во име на Владата ги потпишува еден од следниве потписници:

- Заменикот на претседателот на Владата на Република Северна Македонија, задолжен за економски прашања, координација со економските ресори и инвестиции,

- Министерот за економија,

- Директорот на Дирекцијата за технолошки индустриски развојни зони и

- Директорот на Агенцијата за странски инвестиции и промоција на извозот на Република Северна Македонија.

Средства за финансиска поддршка

Член 35

(1) Финансиската поддршка од членовите 15, 17, 20, 23, 25, 27, 29, 31 и 33 од овој закон се одобрува до износот на средства за таа цел утврдени во буџетот за тековната година на институциите надлежни за исплата.

(2) Доколку врз основа на проекцијата за видот и максималниот износ на финансиска поддршка се надминат утврдените буџетски средства за таа намена, исплатата се врши сразмерно по корисник на финансиска поддршка во рамките на утврдените буџетски средства за соодветната фискална година. Износот кој ги надминува утврдените буџетски средства за таа намена не претставува обврска на Буџетот на Република Северна Македонија.

Надлежни органи за спроведување на постапката за доделување на финансиска поддршка

Член 36

(1) Надлежни органи за спроведување на постапката за доделување на финансиска поддршка се Дирекцијата за технолошки индустриски развојни зони и Агенцијата за странски инвестиции и промоција на извозот.

(2) За инвестициски проекти во технолошко индустриски развојни зони и индустриски зони управувани од Дирекцијата за технолошко индустриски развојни зони, деловните субјекти поднесуваат барања за користење на финансиска поддршка до Дирекцијата за технолошко индустриски развојни зони.

(3) За инвестициски проекти надвор од технолошко индустриски развојни зони и индустриски зони управувани од Дирекцијата за технолошко индустриски развојни зони, деловните субјекти поднесуваат барања за користење на финансиска поддршка до Агенцијата за странски инвестиции и промоција на извозот на Република Северна Македонија.

Постапка за доделување на финансиска поддршка

Член 37

(1) За доделување на финансиска поддршка согласно со овој закон, деловниот субјект најдоцна до 31 мај во тековната година поднесува барање за доделување на финансиска поддршка до надлежните органи од членот 36 ставови (2) и (3) од овој закон.

(2) Кон барањето се доставува Писмо на намери, деловен план за инвестициски проект и финансиски извештаи за последните три години или за пократок период во зависност од датумот на кој деловниот субјект е основан или започнал со дејност.

(3) Освен документите од ставот (1) на овој член надлежниот орган од членот 36 ставови (2) и (3) од овој закон може да побара од подносителот на барањето да достави и други документи со кои се потврдуваат податоци и факти наведени во барањето за доделување на финансиска поддршка.

(4) Формата и содржината на барањето од ставот (1) на овој член како и потребната документација од ставот (3) на овој член ги пропишува министерот за економија.

Член 38

(1) Надлежните органи од членот 36 ставови (2) и (3) од овој закон најдоцна до крајот на тековниот месец ги разгледуваат барањата пристигнати во претходниот месец и доставената документација при што ја утврдуваат комплетноста на барањето и доставената документација, врз основа на што составуваат писмен извештај за разгледаните барања.

(2) Доколку доставените барања и документацијата од ставот (1) на овој член не се комплетни надлежните органи од членот 36 ставови (2) и (3) од овој закон доставуваат известување во рок од осум дена од разгледувањето на барањето до барателот со укажување за дополнување на поднесеното барање со потребна документација во рок од 14 дена од денот на доставувањето на известувањето.

(3) Доколку барателот не постапи согласно со ставот (2) на овој член надлежните органи од членот 36 ставови (2) и (3) од овој закон ќе го известат барателот во рок од осум дена од истекот на рокот за дополнување на барањето, дека барањето поради некомплетност нема да биде предмет на разгледување во постапката за доделување на финансиска поддршка.

(4) Надлежните органи од членот 36 ставови (2) и (3) од овој закон до Комисијата за евалуација на барањата за доделување на финансиска поддршка за инвестиции формирана од Владата на Република Северна Македонија (во натамошниот текст: Комисија за евалуација) во рок од осум дена го доставува писмениот извештај од ставот (1) на овој член со сите барања со потребната комплетна документација.

(5) Комисијата за евалуација од ставот (4) на овој член ја сочинуваат член од Канцеларијата на претседателот на Владата на Република Северна Македонија, Кабинетот на заменикот на претседателот на Владата на Република Северна Македонија, задолжен за економски прашања, координација со економските ресори и инвестиции, Министерството за економија и други членови назначени од Владата на Република Северна Македонија.

(6) На членовите на Комисијата за евалуација им следува надоместок, кој го определува Владата на Република Северна Македонија, врз основа на бројот на разгледани барања и бројот на одржани состаноци. Со работата на Комисијата претседава членот од Кабинетот на заменикот на претседателот на Владата на Република Северна Македонија, задолжен за економски прашања, координација со економските ресори и инвестиции.

(7) За начинот на својата работа Комисијата за евалуација донесува Деловник за работа.

(8) Комисијата за евалуација го разгледува писмениот извештај со добиените барања и документацијата од ставот (4) на овој член и во рок од 15 дена од приемот на истите изготвува Извештај и го доставува до надлежните органи од членот 36 ставови (2) и (3) од овој закон. Извештајот содржи: број на добиени барања и видот на финансиската поддршка, листа на деловните субјекти и инвестициските проекти чии барања ги исполнуваат условите за склучување на договор за финансиска поддршка, како и мислење за исполнетост на услови за добивање на финансиска поддршка согласно со овој закон. Извештајот треба да биде потпишан од најмалку две третини од сите членови на Комисијата.

(9) По добиениот Извештај на Комисијата за евалуација, надлежните органи од членот 36 ставови (2) и (3) доставуваат известување во рок од осум дена до сите деловни субјекти кои не ги исполнуваат условите за склучување на договор за финансиска поддршка со причините за истите утврдени во Извештајот.

Член 39

Надлежните органи од членот 36 ставови (2) и (3) од овој закон врз основа на Извештајот на Комисијата за евалуација од членот 38 став (8) од овој закон, најдоцна во рок од 15 дена од добивањето на Извештајот до Владата на Република Северна Македонија доставуваат Нацрт договор за добивање согласност за доделување на финансиска поддршка.

Договор за финансиска поддршка

Член 40

(1) Договорот за доделување на финансиска поддршка особено ги содржи следниве елементи:

- договорни страни,
- предмет на договорот за доделување на финансиска поддршка,
- видот на финансиската поддршка која се доделува со договор за доделување на финансиска поддршка,
- права и обврски на договорни страни,
- рокови за исполнување на преземени права и обврски,
- начин на исплата на финансиската поддршка,

- одредби во случај на неисполнување на преземени обврски,
- одредби за престанок,
- одредби за раскинување на договорот,
- одредби за решавање на спорови и
- други одредби.

(2) Договорот за финансиска поддршка кој не ги содржи елементите од ставот (1) на овој член е ништовен.

Измена на договор за финансиска поддршка

Член 40-а

(1) Договор за финансиска поддршка на инвестиции може да се измени доколку за одреден инвестициски проект деловниот субјект поднесе барање за проширување на обемот на финансиска поддршка преку доделување и на друг вид на финансиска поддршка од членот 14 од овој закон.

(2) Договор за финансиска поддршка на инвестиции може да се измени доколку за одреден инвестициски проект деловниот субјект поднесе барање за измена на минималниот износ на инвестиција и тоа истиот да се зголеми без ограничувања или да се намали, но не повеќе од 20% од вкупната вредност на инвестицискиот проект за кој е склучен Договорот за доделување на финансиска поддршка, освен за корисниците на финансиска поддршка од членот 22 од овој закон.

(3) Барањата од ставовите (1) и (2) на овој член деловниот субјект може да ги поднесе најдоцна до 31 мај во тековната година до надлежните органи од членот 36 ставови (2) и (3) од овој закон.

(4) Периодот за кој се врши измена на договорот, не може да биде подолг од периодот за кој е склучен договорот за финансиска поддршка на инвестициите.

(5) Кон барањата од ставовите (1) и (2) на овој член се доставува документација утврдена во членот 37 став (2) од овој закон.

(6) Постапката за одлучување по барањата од ставовите (1) и (2) на овој член, се врши согласно со членот 38 од овој закон.

(7) Надлежните органи од членот 36 ставови (2) и (3) од овој закон, врз основа на извештајот на Комисијата за евалуација од членот 38 став (8) од овој закон, најдоцна во рок од 15 дена од добивањето на Извештајот до Владата на Република Северна Македонија доставуваат Нацрт анекс на договорот за измена на договорот за финансиска поддршка на инвестиции за добивање согласност.

(8) Анексот на договор од ставот (7) на овој член го склучува Владата на Република Северна Македонија, но не подоцна од 31 јули во тековната година, а во име на Владата го потпишува еден од потписниците наведени во членот 34 став (2) од овој закон.

Известување и евиденција за склучен договор за доделување на финансиска поддршка

Член 41

(1) Надлежните органи од членот 36 ставови (2) и (3) од овој закон водат евиденција за склучените договори за доделување на финансиска поддршка и во име на давателот на финансиската поддршка, еднаш годишно, доставуваат годишен извештај до Комисијата за заштита на конкуренцијата, како и до Владата на Република Северна Македонија.

(2) Склучениот договор за финансиска поддршка се воведува во евиденцијата на оној орган од ставот (1) на овој член кај кого е поднесено првото барање на корисникот на финансиска поддршка кое е прифатено како уредно и по истото е спроведена постапка за доделување на Договор за финансиска поддршка.

(3) Давателот на финансиска поддршка веднаш, но најдоцна во рок од 15 дена од потпишувањето на договорот, доставува еден примерок од договорот за доделување на финансиска поддршка до органот кој води евиденција на склучени договори за финансиска поддршка.

Следење на спроведување на склучени договори за доделување на финансиска поддршка

Член 42

(1) Надлежните органи од членот 36 ставови (2) и (3) од овој закон и Министерството за економија го следат и вршат контрола над спроведувањето на склучените договори за доделување на финансиска поддршка за време на нивната важност.

(2) Владата на Република Северна Македонија при донесување на одлука за склучување на секој Договор за доделување на финансиска поддршка ќе одреди кој од органите од ставот (1) на овој член ќе го следи предметниот договор.

(3) Видот, начинот и обемот на вршење на активностите на следење и контрола на реализацијата на склучените договори ќе го пропише министерот за економија во рок од 30 дена од денот на влегувањето во сила на овој закон.

(4) Следењето на спроведувањето на договорите согласно со овој член не ја исклучува надлежноста на другите државни органи и нивните овластувања за постапување во рамки на соодветната законска надлежност која се однесува на работењето на корисникот на финансиската поддршка или инвестицискиот проект кој тој го реализира.

Исплата на финансиска поддршка

Член 43

(1) Корисникот на финансиската поддршка кој ги исполнил условите согласно со договорот за финансиска поддршка најдоцна до 31 август во тековната година за исплата на средства согласно со склучениот договор за финансиска поддршка доставува барање за исплата на финансиската поддршка со потребната документација до надлежните органи од членот 36 ставови (2) и (3) од овој закон.

(2) Надлежните органи од ставот (1) на овој член го разгледуваат Барањето за исплата на финансиската поддршка и откако ќе утврдат дека се исполнети условите за користење на финансиска поддршка предвидени во овој закон ќе извршат исплата на износот кој му следува на корисникот. Доколку надлежниот орган не е потписник на договорот за финансиска поддршка, разгледаното барање за исплата го доставува до Владата на Република Северна Македонија да изврши исплата.

(3) Формата и содржината на барањето и потребната документација од ставот (1) на овој член ги пропишува министерот за економија.

(4) Видовите на оправдани инвестициски трошоци и начинот на спроведување на исплатата на финансиската поддршка ги пропишува министерот за економија.

Член 43-а

Деловните субјекти кои ќе склучат договори за финансиска поддршка до 31 јули во тековната година, можат да поднесат барања за исплата на финансиската поддршка за реализираните оправдани инвестициски трошоци, реализирани во претходната година согласно со овој закон, најдоцна до 31 август во тековната година.

Член 43-б

Одобрената финансиска поддршка за реализираните оправдани инвестициски трошоци во претходната година ќе се исплаќа во две транши. Првата транша во висина од 50% од одобрениот износ на финансиска поддршка ќе се исплати најдоцна за 60 дена од датумот на поднесување на комплетното барање за исплата. Втората транша ќе се исплати дополнително, најдоцна до 25 декември во тековната година.

Надзор

Член 44

Надзор над примената на овој закон врши Министерството за економија.

Контрола на спроведувањето на договорите за финансиска поддршка

Член 44-а

(1) Контролата на спроведувањето на договорите за финансиска поддршка на инвестициите ја вршат надлежните органи од членот 36 ставови (2) и (3) од овој закон и претставник од Министерството за економија.

(2) Контрола од ставот (1) на овој член ја вршат овластени лица вработени во надлежните органи од членот 36 ставови (2) и (3) од овој закон и Министерството за економија, со овластувањето за вршење на контрола, издадено од директор на надлежните органи од членот 36 ставови (2) и (3) од овој закон и овластување издадено од министерот за економија за претставникот од Министерството за економија.

(3) Начинот на вршење на контрола ќе го пропише министерот за економија.

Преодни и завршни одредби

Член 45

Деловните субјекти кои ќе склучат договори за финансиска поддршка од денот на влегувањето во сила на овој закон до крај на јули 2018 година, можат да поднесат барања за исплата на финансиската поддршка за реализираните оправдани инвестициски трошоци согласно овој закон најдоцна до 30.11.2018 година. Одобрената финансиска поддршка ќе се исплати најдоцна до 31.12.2018 година.

Член 45-а

(1) Деловните субјекти од кожарско преработувачката и текстилната индустрија, најдоцна во рок од две години од денот на влегување во сила на овој закон, можат да поднесуваат барања за исплата за финансиска поддршка за реализирани оправдани инвестициски трошоци при што за овие деловни субјекти не се применуваат ограничувањата од членот 9 став (1) алинеја 3 од овој закон.

(2) Деловните субјекти од ставот (1) на овој член можат да поднесуваат барања за исплата за финансиска поддршка за реализирани оправдани инвестициски трошоци само во случај кога оствариле пораст на приходи од дејност во последната година во однос на просекот од претходните три години или за пократок период доколку деловниот субјект е регистриран и започнал со дејност во период пократок од четири години, сметано од денот на доставување на барање за доделување на финансиска поддршка.

Донесување на подзаконските акти

Член 46

Подзаконските акти, предвидени во овој закон, ќе се донесат во рок од 30 дена од денот на влегувањето во сила на овој закон.

Примена на одделни одредби

Член 47

(1) Деловните субјекти кои се корисници на технолошки индустриски развојни зони и кои до денот на влегувањето во сила на овој закон имаат склучено договори за државна помош согласно Закон за технолошки индустриски развојни зони и кои ги исполнуваат условите предвидени во овој закон можат да поднесат барање за доделување на финансиска поддршка.

(2) Деловните субјекти кои до денот на влегувањето во сила на овој закон кои имаат склучено договори за државна помош согласно Закон за контрола на државна помош и кои ги исполнуваат условите предвидени во овој закон можат да поднесат барање за доделување на финансиска поддршка.

Влегување во сила

Член 48

Овој закон влегува во сила осмиот ден од денот на објавувањето во „Службен весник на Република Македонија“.

ПРЕОДНИ И ЗАВРШНИ ОДРЕДБИ од Законот за изменување и дополнување на Законот за финансиска поддршка на инвестиции (“Службен весник на РСМ” бр.98/19)

Член 32

(1) Деловните субјекти кои склучиле договори за финансиска поддршка на инвестициите согласно со Законот за финансиска поддршка на инвестиции („Службен весник на Република Македонија“ број 83/18), може да поднесат барање за измена на договорите заради усогласување со одредбите од овој закон, најдоцна до 1 август 2019 година.

(2) Барањето од ставот (1) на овој член се поднесува до надлежните органи од членот 36 ставови (2) и (3) од Законот за финансиска поддршка на инвестиции („Службен весник на Република Македонија“ број 83/18) за склучување на анекс кон договорот за финансиска поддршка на инвестициите.

(3) Постапката за одлучување по барањето од ставот (1) на овој член, се врши согласно со членот 38 од Законот за финансиска поддршка на инвестиции („Службен весник на Република Македонија“ број 83/18).

(4) Анексот на договор од ставот (2) на овој член го склучува Владата на Република Северна Македонија најдоцна до 15 октомври 2019 година, а во име на Владата го потпишува еден од потписниците наведени во членот 34 став (2) од Законот за финансиска поддршка на инвестиции („Службен весник на Република Македонија“ број 83/18).

(5) Доколку деловните субјекти не склучат Анекс согласно со ставот (4) на овој член реализацијата на финансиската поддршка ќе се одвива согласно со одредбите од Законот за финансиска поддршка на инвестиции („Службен весник на Република Македонија“ број 83/18).

Член 33

Подзаконските акти утврдени со овој закон ќе се донесат во рок од 30 дена од денот на влегувањето во сила на овој закон.

Член 34

Овој закон влегува во сила со денот на објавувањето во „Службен весник на Република Северна Македонија“.

ЗАВРШНА ОДРЕДБА **од Законот за изменување и дополнување** **на Законот за финансиска поддршка на инвестиции** **(“Службен весник на РСМ“ бр.124/19)**

Член 9

Овој закон влегува во сила со денот на објавувањето во „Службен весник на Република Северна Македонија“.

ПРЕОДНИ И ЗАВРШНИ ОДРЕДБИ **од Законот за изменување и дополнување** **на Законот за финансиска поддршка на инвестиции** **(“Службен весник на РСМ“ бр.178/21)**

Член 44

(1) Деловните субјекти кои склучиле анекси на договори за финансиска поддршка на инвестициите согласно со членот 32 од Законот за изменување и дополнување на Законот за финансиска поддршка на инвестиции („Службен весник на Република Македонија“ број 98/19) може да поднесат барање за измена на договорите заради усогласување со одредбите од овој закон најдоцна до 16 август 2021 година.

(2) Барањето од ставот (1) на овој член се поднесува до надлежните органи од членот 32 со кој се менува членот 36 од овој закон, за склучување на анекс кон договорот за финансиска поддршка на инвестициите.

(3) Постапката за одлучување по барањето од ставот (1) на овој член, се врши согласно со членот 33 со кој се менува членот 37 од овој закон.

(4) Анексот на договор од ставот (2) на овој член го склучува Владата на Република Северна Македонија најдоцна до 14 октомври 2021 година, а во име на Владата го потпишува еден од потписниците наведени во членот 30 со кој се менува членот 34 од овој закон.

(5) Доколу деловните субјекти не склучат Анекс на Договор согласно со ставот (4) на овој член, реализацијата на финансиската поддршка ќе се одвива согласно со одредбите од Законот за финансиска поддршка на инвестиции („Службен весник на Република Македонија“ број 83/18, 98/19 и „Службен весник на Република Северна Македонија“ број 124/19).“.

Член 45

(1) Деловните субјекти кои имаат пад до 15% на вкупните приходи од работењето во 2020 година во однос на просекот од претходните три години или за пократок период доколку деловниот субјект е регистриран и започнал со дејност во период пократок од четири години, сметано од денот на доставување на барање за доделување на финансиска поддршка, може да поднесат барање за доделување на финансиска поддршка согласно со одредбите од овој закон до 16 август 2021 година.

(2) Барањето од ставот (1) на овој член се поднесува до надлежните органи од членот 32 со кој се менува членот 36 од овој закон.

Член 46

Деловните субјекти кои имаат склучено договор за финансиска поддршка на инвестиции во кој била вклучена мерката поддршка за освојување на нови пазари и пораст на продажба согласно со членовите 31 и 32 од Законот за финансиска поддршка на инвестиции („Службен весник на Република Македонија“ број 83/18, 98/19 и „Службен весник на Република Северна Македонија“ број 124/19) продолжуваат да го користат овој вид финансиска поддршка согласно со договорот за финансиска поддршка кој бил склучен врз основа на одредбите од Законот за финансиска поддршка на инвестиции („Службен весник на Република Македонија“ број 83/18, 98/19 и „Службен весник на Република Северна Македонија“ број 124/19).

Член 47

(1) Деловните субјекти кои ги исполнуваат условите за доделување финансиска поддршка согласно со овој закон, за 2021 година, можат да поднесат барање согласно со членот 33 од овој закон со кој се менува членот 37 став (1) до 16 август 2021 година.

(2) Деловните субјекти кои ги исполнуваат условите за доделување финансиска поддршка согласно со овој закон, за 2021 година, можат да поднесат барање согласно со членот 37 од овој закон со кој се менува членот 40-а став (3) до 16 август 2021 година, а анексот на договорот од членот 37 со кој се менува членот 40-а став (8) може да се склучи не подоцна од 14 октомври 2021 година.

(3) Деловните субјекти кои ги исполнуваат условите за доделување финансиска поддршка согласно со овој закон, за 2021 година, можат да поднесат барање согласно со членот 40 од овој закон со кој се менува членот 43 став (1) до 15 ноември 2021 година.

(4) Деловните субјекти кои ги исполнуваат условите за доделување финансиска поддршка согласно со овој закон, за 2021 година, можат да поднесат барање согласно со членот 41 од овој закон со кој се менува членот 43-а до 15 ноември 2021 година.

Член 48

Подзаконските акти утврдени со овој закон, ќе се донесат во рок од 30 дена од денот на влегувањето во сила на овој закон.

Член 49

Овој закон влегува во сила со денот на објавувањето во „Службен весник на Република Северна Македонија“.